

IL-KWADRI EX-VOTO TAL-BAHAR FL-ISLA

(L-EWWEL PARTI)

Fl-Isla u sewwasew fl-Oratorju tal-Kurċifiss wiehed isib ġabra ta' hmistax-il kwadru *ex-voto* jew tal-weghda li juru bastimenti fil-maltemp u għalhekk għandhom importanza ġmliha. L-ikbar ġabra ta' kwadri weghdi tal-baħar tinsab fis-Santwarju Tal-Ħerba f'Birkirkara, imbagħad niltaqqu ma' ohra kbira fil-Mellieħa u dik tal-Mużew tas-Santwarju ta' Ħaż-Żabbar. Din tal-Isla nistgħu nqisuha ma' dik tal-Madonna Tal-Ħniena fil-Qrendi u tal-Madonna Tad-Dawl f'Marsaskala.

Ta' min jinnota li l-kwadri tal-Isla, tħalli barra wiehed indaqqas ta' żmien il-kavallieri, huma kollha tas-seklu dsatax. Raġuni minnhom għal dan l-iżbilanċ hu li fil-gwerra xi wħud minnhom inqerdu. Nafu, pereżempju, li kwadri kbar bħal dak il-wiehed li baqa' ta' żmien il-kavallieri, kien hemm sitta żgur minnhom. Kif jista' jkun li fl-Isla ma ssibx kwadru wiehed *ex-voto* tas-seklu tmintax barra dak il-wiehed ta' żmien il-kavallieri meta nafu li l-ikbar għadd ta' baħrin u kaptani ta' bċejeċ tal-merkanzija kienu kollha mill-Isla. X'ġara? Jew kien hemm minnhom iżda ntilfu biż-żmien jew ikollna nwaħħlu fil-gwerra? Ma nistax ma nsemmix is-sinodu djoċesan tal-1935 li ordna t-tneħħija tal-kwadri li kien ikun hemm mal-artali u kellu jithalla biss dak prinċipali ta' kull artal. Ta' min jinżel iżjed 'l isfel fl-istħarriġ billi wiehed jifli l-arkivju tal-Isla.

Mhix haġa kbira li fl-Oratorju tal-Isla jinsabu hmistax-il kwadru *ex-voto*, anzi wiehed kien jistenna li jsib wisq iżjed minn hekk meta tqis kemm harġu nies tal-baħar mill-Isla. Meta wiehed jifli l-libretti tal-bastimenti li ġew Malta bejn l-1743 u 1747 għandu jara, folja wara folja, baħrin u kaptani irregjistrati li joqogħdu fl-Isla. Ma' dawk il-mijiet għodd ukoll iċ-ċorom ta' baħrin mill-Isla li baħħru fis-seklu dsatax. Ta' min ikun jaf li l-bastimenti Maltin tal-merkanzija speċjalment dawk tas-seklu dsatax kienu jbaħħru mal-Mediterran kollu, jaslu sal-Ingilterra u jaqsmu wkoll l-Oċean Atlantiku sal-Amerika.

Ta' min jgħid li l-kultura reliġjuża li wiehed jagħti xi *ex-voto* mhix xi haġa ta' dawn l-aħħar sekli, iżda kienet teżisti mill-qedem. Minn dejjem kont issib il-bniedem li, f'xi bżonn kbir, idur għal għajnuna tal-allat u jagħti, jew iwiegħed li jagħti, xi haġa bħala *ex-voto*. Fost ir-Rumani, pereżempju, kont issib l-użanza ta' offerti lill-allat ta' xi haġa jew ta' xi saġrificċju. Iżjed u iżjed bdiet tinħass din il-kultura fir-reliġjon Lhudija-Kristjana. Fir-reliġjon Nisranija kienet tinħass dejjem l-għajnuna t'Alla lill-bniedem u min-naħa tiegħu il-bniedem kien jagħmel il-wegħdi lil Alla meta jsib ruħu f'xi bżonn kbir.

Fil-kwadri *ex-voto* wiehed jiltaqa' ma' żewġ għamliet: dawk li jsiru lil Alla jew lill-Madonna jew lill-qaddisin u fil-każ tagħna lir-Redentur jew lill-Kurċifiss u ohrajn li jkollhom l-għamla ta' weghda, voldieri, jekk jaqalghu il-grazzja li wiehed ikollu bżonn.

Kwadru weghda jew *ex-voto* ikun jintagħraf għax fih tara l-ikona jew ix-xbiha tal-Madonna jew tal-qaddisin jew tar-Redentur. Barra dan għandek issib f'xi rokna tal-kwadru l-ittri V.F.G.A. li jfissru *Voto Fecit Gratiā Accepit*; għamilt weghda u qlajt il-grazzja. Fil-każ tagħna dawn l-ittri ma tantx jidhru billi fis-seklu dsatax bdew jithallew barra. Ara l-madonnaru Vincenzo Gonzi żamm id-drawwa sal-aħħar. Issib ukoll ħafna drabi, ġeneralment, in-naħa t'isfel tal-kwadru skrizzjoni li tagħti hjiel dwar dak li jidher fih. Issib it-tip ta' bastiment, min għamel il-wegħda, u xi drabi l-ġurnata u x-xahar u s-sena li fiha seħhet il-ġrajja li tidher fil-kwadru. Xi wħud mill-kwadri issibilhom il-firma jew l-inizjali ta' min ikun pinga l-kwadru. Ma' dawn tal-aħħar issib il-madonnaru professjonali jew dawk fosthom li kienu hemm apposta għal xogħol bħal dak bħalma kienu Michele u Vincenzo Gonzi.

Ġeneralment il-kwadri weghdi qatt ma kienu jkun kbar ħafna mħabba r-raġuni ta' spazju.

Il-kwadri wegħdi antiki hafna drabi jkunu tavlozzi jew tal-injam, oħrajn l-iżjed popolari jkunu mpingijin fuq it-tila u oħrajn fuq il-karta. Haġa tassew rari li kont issib xi wiehed li tpinga fuq kartuna, kartonċina jew xi folja tal-metall.

Ta' min jiftaħar jgħid li għaċ-ċokon tal-gzejjer Maltin insibu wirt kulturali u reliġjuż ta' madwar 550 kwadri wegħdi tal-baħar. Illum rari li tara xi wiehed modern għalkemm id-drawwa ta' għoti ta' *ex-voto* għadu sejjer f'xi santwarji Maltin. Hekk f'Ta' Pinu u fis-Santwarju tal-Mellieħa tara bosta u bosta wegħdi moderni.

M'għandu qatt jgħaddi minn rasna li l-kultura tal-għoti ta' *ex-voto* hi xi haġa ta' Malta biss. Trid iddur dawra fl-Italja, Marsilja, Spanja u l-Kroazja biex tara b'għajnejk il-mijiet ta' mijiet ta' kwadri *ex-voto* mdendlin f'posthom.

Hawn Malta baqa' għadd għmielu minkejja li l-ordnijiet li ħarġu mis-sinodu djoċesan tal-1935 ħallew warajhom konsegwenzi xejn mixtieqa dwar dak li kellu x'jaqsam ma' kwadri sekondarji li kienu jinsabu mdendlin mal-għnub tal-artali tal-knejjes tagħna. B'danakollu hawn min jiftakar fost l-oħrajn kif fis-Santwarju tal-Ħerba f'Birkirkara kont tara l-ħitan tal-korsija miksjin bil-kwadri wegħdi.

Fl-Isla ta' min japprezza kif il-ftit kwadri wegħdi huma mdendlin mal-ħitan tas-sagrestija tal-Oratorju tal-Kurċifiss. U x'ngħidu dwar min gietu l-idea li l-wegħdi tal-fidda, li tneħhew minn posthom imħabba l-ordnijiet tas-sinodu

djoċesan, tqegħdu bhala friż maċ-ċinta tal-Oratorju. Fi nhawi oħra bosta minnhom li juru partijiet tal-figura umana, spiċċaw jigrū 'l hawn u 'l hinn u bosta ntilfu jew waqgħu f'idejn il-kollezzjonisti.

Meta wiehed ikun qed iħares lejn il-kwadri wegħdi għandu jifhimha li dawk jiffurmaw l-istorja marittima ta' Malta mhux miktuba iżda viżiva. Fil-kwadri wegħdi ssib dak li ma ssibx fid-dokumenti. Mur pingi jew ikteb dwar l-ixprunara, il-fregata, il-brigantin, il-bombarda u oħrajn kieku ma kinux dawn il-kwadri *ex-voto*.

Nafu li dawn il-kwadri mhumiex dejjem opri artistici; qatt ma kienu magħmulin biex iżejnu knisja iżda biex wiehed ikompli l-wegħda li jkun għamel. Madanakollu xi wħud minnhom, pereżempju tal-madonnaru Gonzi, huma tassew teknikament tajbin. Xi wħud huma ta' Nikola Camilleri li kien magħruf għax-xogħlijiet tiegħu ta' tpingija ta' bastimenti tal-qluġh u li jinsabu wkoll fl-Amerika, fl-Italja u f'Marsilja barra dawk il-ftit li jinsabu f'Malta.

Ħasra li l-kwadri *ex-voto* tal-Isla huma mdendlin fl-għoli wisq u għal min irid jistudjahom hi haġa impossibbli jekk għalinqas ma jsibx min jgħinu. Iżda għall-inqas huma miżmumin u mħarsin tajjeb u jixirqilhom li tingħatalhom l-importanza mistħoqqa. Wara kolloxx dawn jgħallmuna kif kienu jaħsbuha n-nies ta' qabilna.

Nagħtu ħarsa ħafifa lejn kull kwadru bl-istorja tiegħu u fejn ma tidher l-ebda kitba fuqhom



"Pater in manus" hija silta mis-sentenza "Pater in manus tuas commendo spiritum meum" (Missier f'idejk jien nerħi ruħi) li qal Kristu minn fuq is-Salib u li tinsab miktuba b'għotjiet tal-fidda ex voto tul il-friż tax-xellug tal-Oratorju tal-Kurċifiss

nippruvaw ninterpretaw dak li nsibu fir-rappreżentazzjonijiet li hemm f'kull wiehed minnhom. Min jaf jekk forsi għadx fadal illum min jiġi minn dawk li wrew il-fidi tagħhom, f'Dak li jista' jgħin lil kull min jitolbu minn qalbu.

Meta tħares lejn kull kwadru wegħda tiqafx biss lejn l-istorja li jirrapreżenta iżda aħseb li xi hadd ried juri l-fiduċja tiegħu f'Alla għax kien fi bżonn kbir. L-aħjar kaptani u baħrin li raw il-qawwa tan-natura x'tista' tagħmel meta l-baħar ikun irid jibla' bastiment, meta l-bniedem ma jkunx baqagħlu xejn x'jagħmel, idur lejn Alla u minnu biss jistenna l-għajjnuna. B'xhieda ta' dan wiehed iħalli kwadru biex juri l-qima tiegħu lejn Alla u mhux biex iħalli tifikira ta' dak li għadda minnu.

Ser nibdew bl-eqdem wiehed, voldieri dak ta' żmien l-Ordni ta' San Ġwann, u nżommu l-kronoloġija wiehed wara l-iehor sa dak l-iżjed reċenti tal-1959. Għal kull kwadru wiehed isib is-sena ta' meta seħħ incident, il-materjal li minnu hu magħmul il-kwadru u l-qisien, dejjem bl-għoli l-ewwel u wara l-wisa'. Fejn possibbli tingħata wkoll l-iskrizjoni kif issibha fil-kwadru.

1745

Kuluri taż-żejt fuq it-tila - 55 x 76 cm

Dimostrazione della liberazione nel caso pericolosissimo si trovo la Squadra delle Galere e Mezze galere di Malta nelle acque fuori li bocche del Porto di Malta 9,10 Maggio 1745. A Galera Capitana B la Galera San Luigi Padrona C la Galera San Nicola D la Galera San Giuseppe Magistrale E la Mezza Galera Sant Anna F la Mezza Galera Sant Ursola Pinco Forastiero.

Fl-iskrizzjoni tidher l-arma tal-kavallier Solaro bil-kliem *ex voto* taħtha. L-ittri l-kbar juru l-pożizzjoni tal-bastimenti fil-kwadru. Il-Pinco Forastiero jissemma biss iżda ma jidhirx għax kien għereq.

Biex wiehed ikun jaf kemm kien tajjeb min pitter dan il-kwadru biżżejjed jifli sew l-ikona tal-Kurċifiss biex jara fiha l-eżattezza tal-korp, għalkemm impinġi f'qies żgħir. L-ikona tidher fin-nofs in-naħa ta' fuq tal-kwadru.

Naraw f'dan il-kwadru l-galeri tasewbi proporzjon tajjeb hafna waħda mal-oħra u jidher jissaraw mal-mewġ. Il-mezzi galeri E u F jintgħarfu sew billi huma iżgħar mill-galeri. Il-Kapitana A miżbugħa sewda tidher li hi kemm kemm ikbar mill-galeri komuni jew sensili miżbugħin ħomor u qegħdin 'il fuq mill-Kapitana.

Għal min irid ifittex ix-xagħra fl-għagina iħares sew, jekk jista', lejn il-galera B u jaralha l-bandiera tal-Ordni mal-arblu għax kienet is-San Luigi, l-Padruna tal-iskwadra, voldieri tiġi wara l-Kapitana li kienet, biex ngħidu hekk, il-*flagship* tal-iskwadra, dik li tmexxi l-galeri l-oħra tal-Ordni.

Il-galera D, is-San Giuseppe, billi kienet *Magistrale*, tidher bil-bandiera tal-Gran Mastru Pinto tittajjar fuq it-trinkett. Din il-galera tissejjaħ *Magistrale* għax inbniet u nżammet bil-flus tal-Gran Mastru msemmi.

Ħarsa lejn il-Kapitana taralha l-imqadef kollha merfugħin fl-ajru u bl-istandard tal-Ordni n-naħa ta' quddiem tal-kabina tal-poppa n-naħa tad-dritta jew tal-lemin. Wiehed jinnota li l-qluġħ tal-galeri kollha huma marbutin mal-antenni tagħhom.

Man-naħa tax-xellug tal-kwadru wiehed jista' jara l-kelma Borrone post f'r Sqallija u isfel bil-kemm tidher id-daħla tal-Port il-Kbir.

Dan l-eżami seta' jsir bis-saħħa tal-kompjuter għax meta tħares lejn il-kwadru bilkemm jirnexxilek tara dak li tkellimna dwaru.

Il-kwadru hu mpitter skur minn qaddisu u mhux sar hekk biż-żmien li għadda minn fuqu.

Ara xi storja twila konna nistgħu ngħidu kieku l-ħames kwadri l-oħra li kien hemm f'posthom fl-Oratorju qabel il-gwerra shab ta' dan il-wiehed għadhom jeżistu!

Dan l-istess incident kien xi darba irrappreżentat fi kwadru wegħda fil-Knisja tal-Madonna Tal-Ħniena fil-Qrendi. Din l-informazzjoni jagħtiha Vincenzo Bonello meta kiteb La Madonna Nell'Arte fl-1949.

Fil-Mużew tas-Santwarju Ħaż-Żabbar insibu t-tielet kwadru wegħda li juri l-istess incident iżda



din id-darba sar mill-ekwipaġġ tal-galera *San Luigi*. Wiehed ma jridx jinsa li l-każ kien gravi u li kienu involuti erba' galeri u żewġ mezzji galeri tal-Ordni. Mhix haġa kbira li saru tliet wegħdjet minn fost għadd kbir ta' membri tal-ekwipaġġi li kien jiġbor fih madwar 2,400 ruħ.

1823

Kuluri taż-żejt fuq l-injam - 32 x 43 cm
Voto promesso da Capno. Carlo Dipasquale Essendo incontrato con Gran Fortunale nel Golfo di Sidra li 16 Novembre 1823.

Il-kwadru hu xogħol tal-madonnaru Vincenzo Gonzi u issibu iffirmit hekk: *V.G. F(ecit) in Tripoli di B(arbaria).*

Għax madonnaru professjonali Gonzi pinġa wkoll l-ikoni tar-Redentur u tal-Madonna li għandha lil Ġesù f'hoġorha.

Hawn probabbli għandna buk jew żaqq ta' trabakklu, tip Venezjan, iżda li biddlulu l-attrezzatura tal-qluġh u tal-arbli f'dak ta' brik. Il-faxxa bajda wiesgħa mill-poppa sal-pruwa kienet popolari fuq bastimenti merkantikli tas-seklu dsatax. Iż-żewġ arbli huma armati bi qluġh kwadri u l-brik għandu r-randa mal-arblu tal-majjistra u xi flokkijiet jew ġibbijiet mal-pupress.

Il-brik hu miexi biss bil-gabja tal-majjistra u tidher il-bandiera merkantili Ingliża magħrufa bħala *red duster* mal-poppa. Normalment kienet titla' mal-gaff tar-randa. Jidher li l-brik iltaqa' ma' baħar qawwi iżda l-barkazza għadha abbord, voldieri ma kienx hemm bżonn li titniżżel fil-baħar.

1833

Kuluri taż-żejt fuq l-injam - 34 x 49 cm
Voto Fatto da Raffaele Spiteri sopra un Brick Scuna Nominata L'Assunta Comandata da Capno. Saverio Cassar era a Partenza in Malta cascato sopra un pinnole di Trinchetto e rotto la Gamba era nell'Pericolo di perderla Ricorso all'Nostrō SS. Redentore avuto la Grazia li 14 Maggio 1833.

Il-kwadru hu iffirmit *P.A. Pinxit* u juri ikona tar-Redentur.

Il-brik-skuna jidher ippreparat biex isalpa billi firxulu l-gabja tat-trinkett. Il-baħri Spiteri jidher fuq il-pinnur tal-qala l-kbira tat-trinkett waqt li Saverio jidher jaqa' b'idejh it-tnejn miftuhin fuq il-gverta. Saverio fil-waqa' tiegħu ħabat siequ mal-pinnur tat-trinkett u kisirha; kien hemm il-biża' li jaqtgħuhielu iżda helisha.

Il-bastiment hu muri tassew sabiħ u jissejjaħ hekk għax waqt li għandu l-karatteristiċi ta' brik għandu l-attrezzatura tal-arbli u tal-qluġh ta' skuna. Tinduna li mal-arblu tat-trinkett għandu qluġh awrika jew randa u oħra kbira mal-arblu ta' wara; mal-pupress hemm żewġ flokkijiet.

Iż-żebgħa taż-żaqq hi dik komuni għal dak iż-żmien b'faxxa wiesgħa bajda mill-pruwa sal-poppa u t-twieqi tal-kanuni finti huma miżbugħin suwed ukoll.

Il-barkazza tidher li kienet għadha fil-baħar waqt li kienet qed issir it-tħejjija biex il-mirkeb isalpa.

Il-gallarija tal-poppa b'għamla nofs tond hi ukoll dekorazzjoni tipika ta' dak iż-żmien.

1843

Żejt fuq l-injam - 30 x 40 cm
Brigno. Ina Pachet? Cap. Lorenzo Zarb Traversando il Golfo Leone dai 17 ai 21 Gennajo 1843 fummo sorpresi da un Temporale in seguito et essendo fatto voto unito all'Equipaggio al Divin Redentore che ci libera dall'Eminente Pericolo.

Il-kwadru hu iffirmit *Sre. Gonzi Pinxit*. F'dan il-kwadru ma jidherx l-ittri *V.F.G.A.*. L-ikona hi impittra minn Gonzi li juri r-Redentur indawwar bis-sħab.

Il-brik fih dehra sabiħa billi l-madonnaru juri l-gverta shiħa mill-poppa sal-pruwa. Meta xi darba l-kwadru li hu magħmul fuq tavlozza kellu jitnaddaf joħorġu ħafna dettalji interessanti.

Tidher il-pulena iżda ma tistax tgħid x'inhi. Fil-kwadru tara żewġ baħrin fil-pruwa u tidher il-barkazza fil-qadd tal-bastiment. Jidher wkoll il-bokkport u il-kabina li jagħtu għall-istiva, l-argnu fuq il-kassru tal-poppa u forsi tnejn imqabbdin mar-rotta tat-tmun.

1745



1823

1833





1843



1850



1851



Jidher li l-kaptan, billi daħal fil-Golf ta' Lion, haseb kmieni għal dak li jista' jinqala billi imbrolja l-qluġh kollu barra l-gabja tal-majjistra u flokk wiehed mal-pupress. Jidher l-hekk imsejjaħ ir-red duster jew il-bandiera merkantili Inġliża mal-arbulett tal-majjistra. Jidher li l-brik tilef l-arbulett tat-trinkett li jidher imdendel mal-istrall tat-trinkett. Għalkemm fil-maltemp, il-brik mexa sew bil-qluġh tal-gabja u flokk wiehed għax jidhru miftuħin sewwa bla ma għatlihom l-ebda hsara.

Il-buk jidher miżbugħ b'faxxa bajda mill-poppa sal-pruwa u jidher li kellu t-twieqi tal-kanuni finti miżbugħin suwed.

Nafu li Gonzi kellu xogħol tajjeb hafna u kellu hila biex ipitter dettalji ta' bastiment b'effett tajjeb.

Billi l-arbli huma magħmulin minn zokk ta' sigra f'biċċa waħda l-bastiment jissejjaħ brik-pollakka. Dan ifisser li l-arbli ma kinux armati bil-qofof u l-kruċċetti. L-attrezzatura bħal dik kienet thaffef ix-xogħol għall-baħrin.

1850?

Żejt fuq l-injam - 47 x 54 ċm

Dan hu xogħol xi ftit batut għax sarlu restawr qawwi. Ma tidher l-ebda kitba ċara fuqu li tfisser l-incident muri; min jaf forsi l-kitba osfrot imħabba r-restawr! Hemm bħal firma u data iżda diffiċli wisq biex tintpretahom.

Il-bastiment kien bark li nkalja fuq il-blat, tilef l-arbli tal-gabja u tal-pappafik, iżda wiehed ma jistax ikun ċert billi jeżisti dubju ċar fuq ir-restawr li sarlu. Ara, pereżempju, l-qluġh ta' dak li suppost hu l-arblu tal-mezzana li hu għal kollox barra minn postu.

Wiehed irid jara jekk il-kwadru jiflaħx intervent iehor biex jitnaddaf u hekk joħorġu d-dettalji originali.

Dan il-kwadru li jidher li hu ġenwin ma jurix fuqu l-ittri V.F.G.A. jew ngħidu li ntilfu fir-restawr li sarlu. Xorta waħda l-kwadru fih il-valur ta' wegħda ta' xi ħadd li salva minn dik id-diżgrazzja li tidher fih.

1851

Żejt fuq l-injam - 38 x 44 ċm

Voto promesso li 26 Febraro 1851.

L-ikoni tar-Redentur u tal-Kurċifiss tarahom sal-irkoppa fis-shab; tassew tajbin għax impittrin minn Vincenzo Gonzi li tara biss l-inizjali tiegħu fil-kwadru u bħas-soltu juri l-ittri V.F.G.A.

In-naħa tal-ikona tar-Redentur u ftit 'l isfel minnu tara l-art b'għoljiet kbar u l-kelma *Sardegna* miktuba fuqha. Dan ifisser li l-bastiment kien fi triqta fil-baħar ta' Sardinja u r-riħ tefgħu fuq art fil-qrib; min jaf forsi fuq xi waħda mill-gzejjer tal-qrib.

Hawn għandna brik li ma juri l-ebda qluġh f'postu, indikazzjoni din li ġie mkaxkar mill-baħar u nkalja fuq art min-naħa tal-poppa. Il-brik għandu l-barkazza fil-qadd, il-gaffa tar-randa hi mniżżla u marbuta mal-boma tar-randa u l-bandiera hekk magħrufa bħala r-red duster tperper fuq il-poppa. Billi l-pinnur tal-qala l-kbira tat-trinkett ma tidhirx f'postha jista' jkun li tniżżlet 'l isfel mal-gverta. Mill-bqija ma jidhirx li l-brik sofra ħsarat kbar.

Nieħu pjaċir nara l-gwarniċa tal-kwadru f'posta għax barra li tagħti dehra sabiħa ssaħħaħ it-tavlozza biex din ma titghawwiġx u ma tixpakkax malajr.

Fadal disa' kwadri oħra. Nagħtu deskrizzjoni ta' dawn, jekk Alla jrid, fil-programm tal-Festa tas-sena d-dieħla.

Joseph Muscat

“Missirijietkom laqgħu lil Pawlu u lill-oħrajn li ħelsuha mill-għarqa bis-shana tan-nar u bl-ospitalità mill-aktar ġeneruża. San Luqa, l-awtur tal-Atti jkteb: ‘In-nies tagħha ġiebu ruħhom magħna bi ħlewwa liema bħalha.’ (Atti 28, 2) Din ir-rara humanitas li wrew il-Maltin għadha waħda mill-karatteristiċi tal-popolu tagħkom.”

Mill-omelija tal-Em. Tiegħu Kardinal Ennio Antonelli, Legat tal-Papa, għall-għeluq tas-Sena Pawlina f'Malta - 29 ta' Ġunju 2009.